


چيۇڭ ياۋ (تەيۋەن)

ئاق يېغىن



شىنجاڭ خەلق نەشرىياتى

چيۇڭ ياۋ (، تەيۋەن)

ئاق يېغىن

تەرجىمە قىلغۇچى : ئەر كىن تۆمۈر

شىنجاڭ خەلق نەشرىياتى

图书在版编目(CIP)数据

烟雨蒙蒙:维吾尔文/琼瑶著。艾尔肯·铁木尔译. 2版 — 乌鲁木齐:新疆人民出版社, 2000. 6

ISBN7—228—01294—1

I. 烟… II. ①琼…②艾… III. 长篇小说 — 中国 — 当代 — 维吾尔语(中国少数民族语言) IV. 1247.5

中国版本图书馆CIP数据核字(2000)第05953号

责任编辑:玛丽亚木·买买提明

封面设计:巴图

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆司法印刷厂印刷

850×1168毫米 32开本 11.75印张 2插页

1991年2月第1版 2000年6月第2次印刷

印数: 1,750 — 4,750

ISBN7—228—01294—1/I · 2109 定价:14.00元

بۇ كىتاب يۈننەن خەلق نەشرىياتى 1985 - يىل 8 - ئاي 1 -
نەشرى ، 1986 - يىل 6 - ئاي يۈننەن 3 - باسمىغا ئاساسەن تەرجىمە
ۋە نەشر قىلىندى .

本书根据云南人民出版社1985年8月第1版，1986年6月云南第
3次印刷本翻译出版。

مەسئۇل مۇھەررىر : مەريەم مەمتىمىن
مۇقاۋىسىنى لايىھىلىگۈچى : باتۇ

ئاق يېغىن

ئاپتورى : چيۇڭ ياۋ (تەيۋەن)
تەرجىمە قىلغۇچى : ئەر كىن تۆمۈر

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 No)

شىنجاڭ شىنخۇا كىتابخانىسىدىن تارقىتىلدى

شىنجاڭ ئەدلىيە باسما زاۋۇتىدا بېسىلدى

فورماتى : 850×1168 مىللىمېتىر 1/32

باسما تاۋىقى : 11.75 قىستۇرما ۋارىقى : 2

1991 - يىل 2 - ئاي 1 - نەشرى

2000 - يىل 6 - ئاي 2 - بېسىلىشى

تراژى : 4,750 — 1,750

ISBN7-228-01294-1/I • 2109

باھاسى : 14.00 يۈەن

قىسقىچە مەزمۇنى

بۇ تەيۋەننىڭ مەشھۇر ئايال يازغۇچىسى چيۇڭ ياۋنىڭ داڭلىق رومانى . بۇ ئەسەردە گومىنداڭنىڭ يۇقىرى دەرىجىلىك ئەمەلدارى لۇ جېنخۇا ئائىلىسىنىڭ تەيۋەنگە بارغاندىن كېيىنكى پاجىئەلىك ۋەيرانچىلىقى تەسۋىرلىنىدۇ .

ئەسەرنىڭ باش قەھرىمانى غۇرۇرى كۈچلۈك ، ئىرادىلىك ، ھېسسىياتقا باي قىز لۇ يىپىڭنىڭ مۇرەككەپ ئائىلە مۇناسىۋىتى تۈپەيلى دادىسى لۇ جېنخۇا ۋە شۇ ئائىلىدىكىلەرگە ئۆچمەنلىك بىلەن قاراپ ئۇلاردىن ئىنتىقام ئالماقچى بولغانلىقى ، شۇ مەقسەتتە ئىدىراكلىق ، ئالغا ئىنتىلىشچان يىگىت خې شۇخۇەننى ئانا باشقا ھەدىسىدىن تارتىۋېلىش ئويۇنىنى ئوينىماقچى بولغانلىقى ، كېيىن ئىش راستقا چىقىپ ئۇ يىگىتنى ياخشى كۆرۈپ قېلىپ مۇھەببەت باغلىغانلىقى ، ئۆچ ئېلىش پۇرسىتىنى قولىدىن بەرمەي ئاخىر ئەينى يىللاردا جاھان سورىغان ، قىلمىغان ئەس-كىلىكى قالمىغان ، تەيۋەنگە كەلگەندىن كېيىن كېلىش مەنبەسى ناتوغرا بولغان پۇل - دۇنياغا تايىنىپ ئاسايىشلىق تۇرمۇش كەچۈرۈۋاتقان لۇ جېنخۇا ئائىلىسىنى ئۈزۈل - كېسىل ۋەيران قىلغانلىقى جانلىق ، تەسىرلىك ، قىزىقارلىق ھېكايە قىلىنىدۇ .

لۇ يىپىڭنىڭ ئىنتىقام ئېلىش ئارزۇسى تولۇق ئىشقا ئاشىدۇ . ئەمما بۇ مۇناسىۋەت بىلەن ئۇ دادىسى ، قېرىنداشلىرى ۋە چىن قەلبىدىن ياخشى كۆرىدىغان يىگىتىدىن ئايرىلىپ قالغانلىقى ئۈچۈن غەلىبىسىدىن شادلىنىپ كۈلەلمەيدۇ ، ئەكسىچە چوڭقۇر پۇشايمان ، ئېيتىپ تۈگەت-كۈسىز دەرد - ئەلەمدە قالىدۇ .

ئاپتور تەبىئەت ھادىسىسى بولغان « ئاق يېغىن » نى تېما قىلىش ئارقىلىق كىشىلەر ئوتتۇرىسىدىكى مۇناسىۋەتنىڭ ئىنتايىن مۇرەككەپلىك-

كى ، ئۆزئارا چۈشىنىشنىڭ تولىمۇ قىيىن ئىكەنلىكىنى ئۇستىلىق بىلەن تەسۋىرلەپ ، ئىنسان تەبىئىتىنى چوڭقۇر تەھلىل قىلىدۇ ، ئۇنى ئىجتىمائىي ھادىسىلەر بىلەن زىچ بىرلەشتۈرىدۇ .
بۇ ئەسەرنى ئوقۇغاندا كىتابخانلار ۋەقەلىكنىڭ تەبىئىي باغلىنىشى ، تۇرمۇش پۇرىقىنىڭ كۈچلۈكلۈكى ، پىكىرنىڭ چوڭقۇرلۇقىنى ھېس قىلىدۇ .

1

زېرىكەرلىك كۈنلەر يەنە باشلاندى . كەچلىك تاماقتىن كېيىن ئىچىم پۇشۇپ ، سىمىلداپ يېغىۋاتقان يامغۇرغا قارىغىنىمچە دېرىزە يېنىدا ئولتۇراتتىم . يامغۇر تامچىلىرى لەمپىدىن تارتىلغان توك سىمىدا خۇددى يىپىقا ئۆتكۈزۈلگەن مارجاندەك يالتىرايتتى ، قورۇق تام تۈۋىدىكى بانان دەرەخىنىڭ يوغان - يوغان يوپۇرماقلىرىدىن تامچىپ چۈشۈپ يەرنى ھۆللىمەكتە ئىدى . قۇرۇق تامنىڭ سىرتىدىكى كوچا چىرىغى جاھاندىكى ئىشلار بىلەن كارى يوقتەك غۇۋا نۇرىنى چېچىپ ، تەكەبۇرانە ھالدا تۇراتتى . دېمىسىمۇ دۇنيادىكى ئىشلار بىلەن ئۇنىڭ نېمە كارى ؟ مەن چوڭقۇر بىر تىنىۋېلىپ ، قانداقلا بولمىسۇن ئىشىمغا بارايچۇ ، دەپ ئور-نۇمدىن تۇردۇم .

— يىپىڭ ، تېخىچە ئۆيدىمۇسەن ؟

ئاپام قاچا - قومۇچلارنى يېڭىلا يۇيۇپ بولۇپ قوللىرىنى ئېرتىم-غان ، ئاق لەپلىملىك كۆك پەشتامنى يەشمىگەن پېتى ئاشخانىدىن چىقىپ كەلدى .

— مانا ھازىر بارىمەن ، — دېدىم ئائىلاج ۋە كۈنلۈكۈمنى ئىز-دەشكە باشلىدىم .

— « ئۇياققا » بارغاندا ئۇلارنىڭ زىتىغا تەگمە . داداڭغا ئۆي ئى-جارىسىنى كەينىگە تارتىۋەرسەك بولمايدۇ ، ئىككى ئايلىقى گەدىنىمىزدە دېگىن . . .

— بىلىمەن ، پۇل ئۈندۈرۈپ كەلسەملا بولىدۇغۇ ! — دېدىم مەن كۈنلۈكۈمنى ئىزدەۋېتىپ .

— كۈنلۈكۈڭ تەكچىدە ، — دېدى ئاپام ۋە تەكچىدىن كۈن-لۈكنى ئېلىپ ماڭا تۇتقۇزدى - دە ، ئاسمانغا قاراپ قويدى ، — بال-

دۇرراق قايتقىن ، پۇلنى ئالالساڭ رىكشىغا چۈشۈپ كەل ! يامغۇر كۈ-
چىيىدىغاندەك تۇرىدۇ .

مەن كۈنلۈكۈمنى ئېلىپ ھاۋا ئوچۇق ۋە ھۆل - يېغىن كۈنلىرى
ئوخشاش كىيىۋېرىدىغان توپلىيىمنى كىيىدىم . راستتىنمۇ ئېيتسام ، بۇ-
نىڭدىن باشقا توپلىيىم يوق ئىدى . بۇنىمۇ ئاپام ئۆتكەن يىلى تولۇق
ئوتتۇرا مەكتەپنى پۈتكۈزگەن ۋاقتىمدا ئېلىپ بەرگەنىدى . توپتوغرا بىر
يېرىم يىل كىيىدىم . دوقمۇشتىكى ياماقچى بوۋاي بۇ توپلەيگە كۆپ قېتىم
ناھال قېقىپ ، جىق ياماپ كەتتى . ھەر قېتىم ئۇنى بوۋايغا ئاپارغىنىمدا ،
ئۇ ئۆرۈپ - چۆرۈپ قاراپ چىقاتتى - دە ، بېشىنى چايقاپ : « يەنە شۇ
توپلەيمۇ ؟ يامغىچىلىكىمۇ قالماپتۇ » دەيتتى . ھازىر ئۇ توپلەينىڭ تى-
كىشلىرى يەنە سۆكۈلۈپ كەتتى ، يامغۇرلۇق كۈنلىرى ئىچىگە لاي ۋە سۇ
كىرىپ مىلچىلاپ كېتەتتى . لېكىن ، بوۋاينىڭ ئالدىغا ئاپىرىشتىن نومۇس
قىلىپ شۇ پېتى كىيىۋەردىم . « ئۇياق » تىكى ئۆيلەرگە سىلىق تاش
ياتقۇزۇلغان بولغاچقا ، ئاياغ سېلىشنىڭ ھاجىتى يوق . شۇڭا ، پاتقاققا
مىلەنگەن پۈتۈمنى بىرەرنىڭ كۆرۈپ قېلىشىدىن غەم قىلىپمۇ كەتمەي-
مەن .

ئاپام مېنى دەرۋازىغىچە ئۇزىتىپ چىقىپ يامغۇردا دەرۋازىغا يۆ-
لەنگەن پېتى كەينىمدىن قاراپ قالدى . بىرقانچە قەدەم مېڭىشىمغا كەي-
نىمدىن :

— يىپىڭ ! — دەپ توۋلىدى .

كەينىمگە قارىدىم . ئاپام :

— ئۇلار بىلەن قىزىرىشىپ قالغىن ، ھە ! — دېدى پەس

ئاۋازدا .

مەن بېشىمنى لىڭشىتىپ قويدۇم ، بىرئاز ماڭغاندىن كېيىن كەي-
نىمگە قارىسام ، ئاپام تېخىچە جايىدا تۇرۇپتۇ . ئورۇق ، ۋىجىككەن ئاپام
ماڭا ناھايىتىمۇ زەئىپ ، مىسكىن كۆرۈنۈپ كەتتى ، كوچا چىرىغىدا ئۇ-
نىڭ بىر تاتىراڭغۇ چىرايى ئىككى كۆرۈنەتتى . مەن ئۇنىڭغا قول شىل-
تىۋىدىم ، ئۇ بۇرۇلۇپ ھويلىغا كىرىپ كەتتى . دەرۋازا يېپىلغاندا ، ئاندىن

پەلتويۇمنىڭ ياقىسىنى كۆتۈرۈپ ئاچچىق شامالدا سەل دۈگىدىپ ،
كۈنلۈكنى چىڭ تۇتقىنىمچە يولۇمغا ماڭىدىم .

ئۆيىمىز بىلەن « ئۇياق » نىڭ ئارىلىقى يىراقمۇ ئەمەس ، لېكىن
يېقىن دېگىلىمۇ بولمايتتى ، پىيادە يېرىم سائەتلىك يول ئىدى . بۇ يولدا
ئاپتوبۇس قاتنىمىغاچقا دائىم پىيادە ماڭاتتىم . ھېلىمۇ ياخشى بۇ يولنى
ئېيىغا بىرلا قېتىم ماڭاتتىم . ئەلۋەتتە ، ئىش ئوڭغا تارتسا . ئىش ئوڭغا
تارتماي بارغان كۈنى پۇلنى ئالالمىسام ، ئىككى - ئۈچ قېتىم قاتراشقا
توغرا كېلەتتى .

ھاۋا بەك سوغۇق ئىدى ، ئاچچىق شامال يۈزۈمگە نەشتەردەك
ئۇرۇلاتتى . بۇ يول قارىماي بولسىمۇ ، بىرئاز ماڭا - ماڭمىلا ئايىغىمنىڭ
ئىچىگە سۇ كىرىپ كەتتى . تاپنىمدىن كىرگەن سوغۇق مېڭەمدىن
چىقىپ ، گويا پۈتۈن ئەزايى - بەدىنىم مۇزدەك سۇغا چىلىشىپ قالغاندەك
بولۇپ كەتتىم . يېنىمدىن غۇيۇلداپ ئۆتكەن بىر ئاپتوموبىل لاي سۇنى
چاچرىتىپ ئۆزۈمنى قاجۇرغۇچە ئالايىتەن يۆتكىۋالغان ئەڭ ئامراق يېشىل
يوپىكامنى ئوخشىتىۋەتتى . ھۆل بولۇپ كەتكەن چاچلىرىمنى سىلكىپ
مېڭىۋەردىم . يامغۇر ئەدىمەكتە ، كۈنلۈكنىڭ كىچىككىنە بىر تۆشۈكى بار
ئىدى ، شۇنىڭدىن چۈشكەن يامغۇر سۈيى بىردە بوينۇمدىن ئىچىمگە
كىرىپ كېتەتتى ، بىردە مەڭزىمگە چۈشەتتى . شامالدا ئۇچۇۋاتقان يوپ-
كامنىڭ ئېتەكلىرىمۇ بىردەمدىلا سۈزمە خالتىسىدەك بولۇپ ، يانپىشىمغا
چاپلاشتى . چىشىمنى چىشلەپ مەن « دادا » دەيدىغان ئادەمدىن سوراي-
دىغان پۇلنىڭ ھېسابىنى قىلىپ ماڭىدىم . 800 كوي تۇرمۇش خىراجىتى ،
1000 كوي ئۆي ئىجارىسى بولۇپ جەمئىي 1800 كوي ئالمەن . ئاپام ئىك-
كىيلەننىڭ قىشلىق كىيىمى ئۈچۈن ياخشىسى يەنە بىرئاز سوراي ، پۇ-
تۇمدىكى توپلەيمۇ يامغۇر پەسلىگە پايلىمىغۇدەك .

بىر دوقمۇشتىن ئەگىپ « يېڭى ھايات » جەنۇبىي يولنى بويلاپ
« ئىناۋەت » كوچىسىنىڭ دوقمۇشىغا كەلدىم . بۇ دوقمۇشتىن ئۆتۈپ ،
ئىككى قاننى قىزىل سىرلانغان دەرۋازا ئالدىغا كېلىپ توختىدىم . يې-
قىندىلا سىرلانغان دەرۋازىدىن تېخى سىرنىڭ پۇرىقى كەتمىگەندى ،

« لۇ قورۇسى » دېگەن خەت يېزىلغان سېرىق تاختا دەرۋازىنىڭ ئىككى يېنىغا ئورنىتىلغان چىراغنىڭ يورۇقىدا ئالاھىدە كۆزگە تاشلىنىپ تۇراتتى . مەن كۈنۈپكىنى بېسىۋېتىپ « لۇ قورۇسى » دېگەن خەتكە غەزەپ بىلەن قارىدىم . لۇ قورۇسىمىش ! بۇ ، لۇ فامىلىلىكلەرنىڭ ئائىلىسى ! لۇ جېنخۇانىڭ ئائىلىسى ! ئۇنداقتا ، مەن بۇ ئائىلىنىڭ ئىچىدىكى ئادەممۇ ياكى تېشىدىكى ئادەم ؟ دەرۋازىنى ھىڭگاڭ چىش ، كۆزلىرى بېلىقىنىڭكىدەك پۇلتىيىپ تۇرغان خىزمەتكار قىز ئالەن ئاچتى . ئۇ گۈللۈك كۈنلۈك تۇتۇپ دۈگىدىيىپ تۇراتتى . روشەنكى ، ئۇنىڭغا مېنىڭ يامغۇر-لۇق كېچىدە « مېھمان » بولۇپ كېلىشىم ياقىمىغانىدى . ئۇ ھۆل بو-لۇپ كەتكەن كىيىملىرىمگە قاراپ قويۇپ دەرۋازىنى ياپقاچ ئاغزى قىچىشقانداك :

— خېنىم ، شۇنچە قاتتىق يامغۇردا ئاپتوموبىلغا چۈشمەي پىيادە كەلدىڭىزمۇ ؟ — دېدى .

ما گەپنى ! مەن قاچان بىر ئاپتوموبىلغا چۈشۈپ كەلگەن ؟ قايدىقىمنى ئاچمايلا سورىدىم :

— بېگىڭىز ئۆيدىمۇ ؟

— ئۆيدە ! — دېدى ئالەن بېشىنى لىڭشىتىپ ۋە ئىچكىرىگە قاراپ ماڭدى .

ھويلىنىڭ ئوتتۇرىسىدىكى سېمونت يول بىلەن ئۆيگە ماڭدىم . ھويلا خېلى يوغان ئىدى . يولنىڭ ئىككى قاسنىقىغا چاي گۈلى ۋە تەيۋەننىڭ ئالاھىدە مەھسۇلاتلىرى بولغان فۇساڭ گۈللىرى تېرىلغانىدى . ھازىر چاي گۈلىنىڭ ھۈپپىدە ئېچىلغان ۋاقتى بولغاچقا ، ئاپئاق چاي گۈلى تۈن قاراڭغۇسىدىمۇ ئېنىق كۆرۈنۈپ تۇراتتى . مەن خۇش پۇراق گۈل ھىدىدىن چوڭقۇر نەپەس ئالدىم . پاھ ، گۈيخۇا گۈلىنىڭ پۇرىقى ! تەيۋەندە گۈيخۇا گۈلىنىڭ ئېچىلىدىغان ۋاقتى بۆلەكچە ئۇزۇن ئىدى . ئاپام گۈيخۇا گۈلىنى قەۋەتلا ياخشى كۆرەتتى . شۇنىسى ، بىزنىڭ ئۆيدە بىرنەچچە تۈپ قوناق گۈلىدىن باشقا گۈل يوق ئىدى .

دەرپەردىلىك ئىشىكىنىڭ يېنىغا كېلىپ ، ئايىغىمنى پالازغا

سۈرتتۈم ، كۈنلۈكنى قاتلاپ پېشايۋانغا قويدۇم - دە ، ئىشكىنى ئېچىپ ئۆيگە كىردىم ، ئۆينىڭ ئىللىق ھاۋاسى يۈزۈمگە گۈپپىدە ئۇرۇلۇشى بىلەن پۈتۈن ئەزايى - بەدىنىم يايىراپ كەتتى ، مېھمانخانىنىڭ ئوتتۇرىسىدىكى سەندەلدە يالقۇنجاۋاتقان جان ئوت ئۆينىڭ ئىچىنى خۇددى باھار - دەك ئىللىتىپ تۇراتتى . رادىئودىن ئامېرىكىدا ھەممىنى ئۆزىگە جەلپ قىلغان مۇزىكا ئاڭلىنىۋاتاتتى . چېكىدىن ئاشقان قايناق ھېسسىيات ئارداشلىشىپ كەتكەن بۇ يېقىمسىز مۇزىكا ساداسى ئادەمنىڭ قۇلاق - مېڭىسىنى يەيتتى .

ئانا باشقا سىڭلىم — شۆ ئاچام بىلەن دادامنىڭ كىچىك قىزى مېڭىپىڭ رادىئونىڭ يېنىدىكى ساپادا سىڭايان ئولتۇراتتى . ئۇچىسىدىكى توق قىزىل ئۆرە ياقىلىق پوپايىكا ، تەنگە يېپىشىپ تۇرىدىغان تار شىم ئۆينىڭ تولغان بەدىنىنى تېخىمۇ نامايان قىلاتتى . يېپىنچاقلىۋالغان سۈر - رەڭ كالتە پەلتوسى مۇرىسىگە ئارانلا ئىلىنىپ تۇراتتى . چېچىلىپ تۇرغان قىسقا چاچلىرى قۇلاقلىرىنى يېپىپ مەڭزىگىچە چۈشكەنىدى . ئۇ پۈتۈنلەي يېڭىچە مودىدا ياسىناتتى ، ئاپىسىدەكلا ئىنتايىن چىرايلىق ۋە جەزىبىدار ئىدى . ئاھۇ كۆزلىرى ، تۆكۈلۈپ تۇرغان كىرىپىكلىرى ، شۆ ئاچامغا قۇيۇپ قويغاندەكلا ئوخشايتتى . ئېقىپ چۈشكەندەك تۈپتۈز بۇرنى دادامغا تارتقاندى . ئۇ ساپاغا يۆلىنىپ ساپا ئۈستىگە ئالماشتۇرۇپ قويۇلغان پۇتلىرىنى بىر - بىرىگە ئۇرۇپ مۇزىكىغا تەڭكەش قىلىپ ئولتۇراتتى . كەشتىلىك قىزىل تاۋاز ساپما كەشنىڭ بىر يېپى ساپاننىڭ يان يۆلەنچۈكىدە ، يەنە بىرى رادىئونىڭ ئۈستىدە تۇراتتى . سېغىز چايناپ ، تىزىغا ئامېرىكىنىڭ بىر كىنو رۇرنىلىنى قويۇپ بېشىنى گىلىدىگىش - تىپ مۇزىكا تىڭشماقتا ئىدى . ئۇ مېنى كۆرۈپ ، پەرۋاسىزلىق بىلەن بېشىنى لىڭشىتىپ قويدى ۋە ئىچكەركى ئۆيگە قاراپ توۋلىدى :

— ئاپا ، يېپىڭ كەلدى !

مەن ئۇزۇن ساپاغا كېلىپ ئولتۇردۇم . ساپا ھۆل بولۇپ كەتتى . سۇن ، دەپ يوپكامنى قايرىۋالدىم . چىلىق - چىلىق سۇ ئايىغىمنى ئورۇندۇقنىڭ كەينىگە يوشۇرۇشقىمۇ ئۈلگۈردۈم . بىر خىل سىرلىق شۆھ -

رەتپەرەسلىك ۋە غۇرۇر تۈپەيلى ، مېڭىڭلارنىڭ پەرىشان ھالىتىمنى باي-
قاپ قېلىشىنى خالىمايتتىم . لېكىن ئۇ ماڭا نەزەر - كۆزنى سالماي پۇ-
تۇن دىققىتى بىلەن مۇزىكا ئاڭلىماقتا ئىدى . مەن چاچلىرىمنى تۈزەش-
تۈرۈۋېلىپ ئون ياشلىق ئىنىم ئېرجىيېنىڭ خۇددى ئېزىتقۇدەك ئۆيىنىڭ
بۇلۇڭىدا پەيدا بولۇپ ، بىر پۇتىدا « لەنلىك » ماركىلىق يېپيىڭى ۋېلىد-
سىپىتنىڭ پىدالىنى دەسسەگەن ، بىر قولىدا رولىنى تۇتقان پېتى ماڭا
ھومىيىپ قاراپ تۇرغانلىقىنى بايقىدىم . ئۇ بېشىمدىن ئايغىمغا ئوغرى
مۈشۈكتەك سەپسىلىپ چىقتى . بىچارە پۇتلىرىمۇ ئۇنىڭ نەزەرىدىن سا-
قت بولالمىدى . ئاندىن ئۇ نەزەرىنى چىرايىمغا يۆتكەپ ، يۈزۈمدە
خۇددى ئۇنى قىزىقتۇرىدىغان بىر نېمە بارىدەك زەن سېلىپ قاراپ كەت-
تى . ئەمما مەن بىلەن سالاملاشمىدى ، مەنمۇ ئۇنىڭغا پىسەنت قىلمىدىم .
ئۇ شۇ ئاچامنىڭ كەنجى ئوغلى ، دادامنىڭ ئەللىك سەككىز ياشتا كۆر-
گەن پەرزەنتى بولۇپ ، مېڭىڭدىن يەتتە ياش پەرق قىلاتتى . ئۇ دادام-
نىڭ قېرىغاندا تاپقان ئوغلى بولغاچقىمۇ ، بۆلەكچە ئەتىۋارلىق ئىدى . ئۇ
كىشىگە يېقىشلىق بولمىسىمۇ ، دادامنىڭ ماختىنىپ : « مېنىڭ بالىلىرىم
بىر - بىرىدىن چىرايلىق ! » دېگىنىنى ھېلىمۇ ئېسىمدە .

بۇنىسىمۇ راست . ئېسىمدە قالغان ئاكا - ئىنى ، ھەدە - سىڭىللىد-
ىم قايسى « ئانا » دىن تۇغۇلغان بولسۇن ، ھەممىسىلا ھەقىقەتەن بىر -
بىرىدىن چىرايلىق ئىدى . ئاپام ئىككىنىلا تۇغقان . بىرى مەن ، يەنە
بىرى ھەدەم شىنىپىڭ ئىدى . شىنىپىڭ تۇغۇلىشىدىلا ئاجايىپ چىرايلىق
بولۇپ ، ئون بەش - ئون ئالتە يېشىدىلا گۈزەللىكتە داڭقى نەنجىڭ
شەھىرىگە پۇر كەتكەنىدى . كىچىك ۋاقتىدا دادام ئۇنى ئىنتايىن ياخشى
كۆرەتتى ، ھەمىشە « چىرايلىق قىزىم » دەپ ئەركىلىتەتتى . كاتتا زىيا-
پەتلەرگە ئېلىپ باراتتى ، ئاتقا مىندۈرۈپ بىللە ئېلىپ يۈرەتتى . دادام
ئۇنى ئىزۋوشقا سېلىپ نەنجىڭنىڭ چوڭ كوچىلىرىنى ئايلاندۇرغىنىدا ،
ئۆتكەن - كەچكەنلەر بىر توختاپ ئۇنىڭغا قارىماي قويمايتتى ، ئەپ-
سۇسكى ئۇ ئۇزۇن ئۆمۈر كۆرەلمىدى . ئون يەتتە يېشىدا ئۆپكە كېسىلى
بىلەن ئالەمدىن ئۆتتى . ئۇنىڭ ۋاپاتىدىن كېيىن بىر ياش ئوڭىتىپ ھەر

كۈنى ئۇنىڭ قەبرىسىگە بىر دەستە گۈل قويىدىكەن ، دەپ ئاڭلىدۇق . بىز نەنجىڭدىن كەتكۈچە ئۇ ئوفتسىر بۇ ئىشنى توختاتماپتۇدەك . بۇ ئىنتايىن رومانىك ھېكايە كىچىك ۋاقتىدا مېنى بەكمۇ ھايانغا سالغان . مەنمۇ ئۆلۈپ كەتكەندە مۇشۇنداق ياش بىر ئوفتسىر قەبرىمگە گۈل قويۇپ تۇرسەكەن ، دەپ خام - خىيال قىلغانىدىم . شىنپىڭ ئالەمدىن ئۆتكەندىن كېيىنكى يىللاردا نۇرغۇن كىشىلەر بېشىمنى سىلاپ تۇرۇپ ئاپامغا : « قاراڭا ، يىپىڭ چوڭ بولغانچە ھەدىسىگە ئوخشىشىپ كېتىۋاتىدۇ ، بۇمۇ چىرايلىق قىز بولغۇدەك » دېيىشەتتى .

لېكىن شۇنى بىلەتتىمكى ، شىنپىڭ بىلەن ھۆسن تالاشقۇدەك ھالەت يوق ئىدى . چۈنكى ، شىنپىڭنىڭ گۈزەللىكى چىراي - تۇرقىدىلا ئەمەس ئىدى . ئۇ مەندەك تەنتەك بولماستىن ، ئېغىر - بېسىق ، مۇلايىم ۋە لاتاپەتلىك ئىدى . خاتىرىمىدە قېلىشچە ، شىنپىڭ ھەدە - سىڭىللار ئىچىدە ئەڭ چىرايلىقى ئىدى (ئۆزۈم بىلىدىغان ئاكا - ئىنى ، ھەدە - سىڭىللارغا سېلىشتۇرۇپ شۇنداق دېمەكچىمەن ، دادامنىڭ زادى قانچە خوتۇن ئالغانلىقىنى ھېچكىم بىلمەيتتى : شۇ ۋەجىدىن قانچە بالىسى بار - لىقىنى بەلكى دادام ئۆزىمۇ ئۇقمىسا كېرەك) شىنپىڭدىن باشقا ، چوڭ قۇرۇقلۇقتا قېپقالغان رۇپىڭ ، نىيەنپىڭ ، يۇپىڭ ، ئەيىڭلارمۇ داڭلىق گۈزەللەردىن ئىدى . ئاكا - ئىنىلار ئىچىدە بەشىنچى ئاكام ئېركاڭ ھەم - مىدىن چىرايلىق ئىدى . ئۇ ھازىر ئامېرىكىدا ، سېرىق چاچلىق خوتۇن ئاپتۇ ، ئۈچ بالىسى بار ئىكەن ، دەپ ئاڭلايمىز . شۇ ئاچامدىن تۇغۇلغان تۆت بالىنىڭ چوڭى ئېرخاۋ ئېركاڭغا يەتمىسىمۇ ، ئانچە پەرقلەنمەيتتى . ئىككىنچىسى رۇپىڭ مەندىن تۆت ياش چوڭ ، بۇ يىل يىگىرمە تۆتكە كىردى ، ئۇ چىرايلىق بولمىسىمۇ ، ھەرھالدا يامان ئەمەس ئىدى . ئون يەتتە ياشلىق مېڭپىڭمۇ ئومۇم ئېتراپ قىلىدىغان گۈزەللەردىن بولسىمۇ ، سەل سوغۇق چىراي ئىدى . كىچىك ئىنىم ئېرجىيچۇ ؟ ئۇنى قانداق تەسۋىرلىسەم بولار ، ئۇ بەك سەتمۇ ئەمەس ، ئەمما ئادەمنىڭ كۆزىگە ئىسسىق كۆرۈنمەيتتى . قىسماق كۆزلىرى ساڭگىلاپ تۇرغان قاپقىنىڭ ئاستىدا پىلدىرلاپ تۇراتتى . پاكار بويى ، قىسقا ئېڭىكى يۈزىنى قوشۇق .

چىلىك كۆرسىتەتتى ، خۇددى ئىككى ئۇدۇل چىشى يوق ئادەم ئۇنىڭ ئورنىنى تىلى بىلەن يوشۇرغىنىدەك ھەمىشە تىلىنى يۇقىرىقى كالىپۇكىغا تىرىۋېلىپ بىر ئوبدان لەۋلىرىنىڭ ئىسكەتنى بۇزاتتى . تېرىسى ئادەتتىن تاشقىرى ئاق بولغاچقا ، بىر قاراشقا ئۆپكە كېسىلىنىڭ ئۇچىچى باسقۇ- چىدا ياشاۋاتقان بوۋايغا ئوخشايتتى . لېكىن ، زېھنى ئىنتايىن ئۆتكۈر ئىدى . ئۇ ئاتا - ئانىسىنىڭ ئەركە بالىسى بولغاچقا ئائىلىدە كىچىك زو- مىگەر ئىدى .

رادىئودا بىر ناخشىدىن كېيىن دىكتورنىڭ ئاۋازى ئاڭلاندى . ئۇ بىر ئىنگىلىزچە ناخشا ئىسمىنى ئېلان قىلدى ، ئارقىدىنلا « × × كوچا × × قورۇ × × ئەپەندىنىڭ × × خېنىم ئۈچۈن تەلەپ قىلغان ناخشىسى » دەپ ناخشا تەلەپ قىلغۇچىلارنىڭ ئىسمىنى ئېلان قىلدى . مېڭىڭ بېشىنى ساپانىڭ يۆلەنچۈكىگە قويغىنىچە دىققەت بىلەن ئاڭلاۋا- تاتتى . ئېرجىي ھەدىسىگە قىزىقسىنىپ قارىۋالغاندىن كېيىن ، ۋېلىسپىت- نىڭ قوڭغۇرىقىنى ئۈزمەي جىرىڭلىتىپ ، پىدالىنى قاتتىق تېپىۋىدى ، چاقىتىن ۋىژ - ۋىژ قىلغان ئاۋاز چىقتى . مېڭىڭ تىزىدىكى زۇرنالىنى يەرگە ئېتىپ ئېرجىيغا ۋارقىرىدى :

— تولا ئەسكىلىك قىلماي ، ۋېلىسپىتتىڭنى نېرى ئاپار ، يەنە ۋىژلىتىدىغان بولساڭ تاياق يەيسەن !

ئېرجىي ھەدىسىگە قاراپ تىلىنى چىقىرىپ قويۇپ پەرۋاسىزلىق بىلەن قوڭغۇراقنى جىرىڭلىتىپ تۇرۇپ دېدى :

— ئۇرۇپ باقە قېنى ! يىگىتنىڭ ساڭا ئاتاپ ناخشا تەلەپ قىلىم- سا ، دەردىڭنى مەندىن ئالامسەن ! تۇفى ، ئۇياتسىز ! مېنى تاك ئېتىپ چېكىپ باقە قېنى ، دادامغا دەيمەن !

— جىرىڭلىتىۋەرسەڭ ، ئۇرمىغىنىمنى كۆر ! — دېدى مېڭىڭ ئىنىسىغا ھەيۋە قىلىپ . كېيىن يەردىن زۇرنالىنى ئېلىپ مىجىقلىدى ، شۇ تۇرقىدا ئۇ ئېرجىينى سالىدىغاندەكلا قىلاتتى . ئېرجىي يەنە كۆزىنىڭ پاختىسىنى چىقىرىپ بېشىنى ئېگىز كۆتۈردى . ئۇ خۇشاللىقىدا تىلىنى بۇرنىغا تەگكۈزمەكچى بولۇۋىدى ، تىلى قىسقا بولغاچ كالىپۇكىنىڭ نېرى-

سىغا بارمىدى . ئۇ قېرىشىپ قوڭغۇراقنى جىرىڭلىتىۋەردى ، مېڭىڭ چاچراپ تۇردى - دە ، قولىدىكى ژورنالنى ئېگىز كۆتۈرۈپ ۋاقىرىدى :
— ئەمدى جىرىڭلىتىپ باقە ! جىرىڭلاتقىنا !

— جىرىڭلاتسام نېمە قىلالايتتىڭ ؟ — قوڭغۇراقنىڭ جىرىڭلىشى ئەۋجىگە چىقتى . ئېرجىيىنىڭ گىدەيگەن چىرايىدا كۆرەڭلىك كۈلكىسى پەيدا بولدى . شۇ ئەسنادا مىجىقلانغان ھېلىقى ژورنال ئۇچۇپ بېرىپ ئېرجىيىنىڭ بۇرىنغا پاق قىلىپ تەگدى . قوڭغۇراق ئاۋازى ئۇجۇقتى . ئېرجىيى ئېتىلىپ كەلگەن پېتى ھەدىسىنىڭ پوپايىكىسىدىن تۇتۇۋېلىپ قورسىقىغا گۈپۈلدەتىپ ئۈستى ۋە يىغلاپ تۇرۇپ بار ئاۋازدا ۋارقىرىدى :
— دادا ، ئاپا ! مېڭىڭ مېنى ئۇردى ! ھى ! ھى ! ھى !

ئۇ شۇنچىلىك قاتتىق يىغلىدىكى ، رادىئودىن ئاڭلىنىۋاتقان ناخشا - مۇزىكا ئاۋازلىرىنىمۇ بېسىپ چۈشتى . شۇ ئاچام ئىچكەركى ئۆي-دىن يۈگۈرۈپ چىقمىغان بولسا ، ئۇنىڭ يىغا ئاۋازىدىن ئۆي ئۆرۈلۈپ چۈشەتتىمىكىن تاڭ . شۇ ئاچام يۈگۈرۈپ كېلىپ ، ئېرجىيىنى تارتىپ تۇرۇپ مېڭىڭغا بىر كاچات سېلىپ تىللاپ كەتتى :

— سەن ھەدە تۇرۇپ يول قويماي ئۇنىڭ بىلەن تەڭ بولغىنىڭنى قارا ، ئۇيالماسەن ؟ سەن ئۇنىڭدىن توپتوغرا يەتتە ياش چوڭ ! ئەمدى ئۇنىڭغا تەگكۈچى بولساڭ داداڭدىن تاياق يېمىگىنىڭنى كۆر !

— يەتتە ياش كىچىك بولسا نېمە بوپتۇ ؟ سىلەر دائىم ئۇنىڭغا يان باسسىلەر ، ھېلى بۇنى ، ھېلى ئۇنى ئېلىپ بېرىسىلەر ، مەن دېگەن بىر تونىلۇن كۆڭلەكنى تېخىچە ئېلىپ بەرمەي ، ئۇنىڭغا ۋېلىسىپت ئېلىپ بەردىڭلار ! بىر تونىلۇن كۆڭلەك ناھايىتى 300 - 400 كوي . ئۇنىڭ ۋېلىسىپتىغا تۆت مىڭ نەچچە كوي كەتتى ! . . . — مېڭىڭ ئىككى قولىنى بېلىڭە تىرەپ زەردە بىلەن ۋارقىرىدى .

— ئاغزىڭنى يۇم ! نېمانچە چالۋاقايسەن ؟ داداڭدىن تاياق يېگۈڭ كېلىپ قاپتۇ سېنىڭ ! — شۇ ئاچام ۋارقىراپ كايىدى .

مېڭىڭ ساپانىڭ ئالدىدىكى چاي جۈزىسىنى بىرنى تېپىۋېتىپ ئۆزىنى ساپاغا تاشلىدى - دە ، دەردىنى ئېلىش ئۈچۈن رادىئونىڭ ئاۋا-

زىنى كۈچەيتىۋەتتى . سەت ناخشا ئاۋازى ئۆيىنى بىر ئالدى . شۇ ئاچام
ئېرجىيىنى ئالدىغا تارتىپ بېشىنى سىلىدى ۋە بەزلىدى :
— قەيىرىڭگە ئوردى ؟ ئاغرىمىغاندۇ ؟

ئېرجىيى ئاندا — ساندا « ۋايىجان » دەپ قويۇپ تىنماي ئېسە-
دەيتتى ، لېكىن كۆزىدىن بىر تامچە ياش چىقمايتتى . شۇ ئاچام مەن تە-
رەپكە بۇرۇلۇپ ، خۇددى مېنى ئەمدى كۆرگەندەك تەئەججۈپلەنگەن قى-
ياپەتتە :

— قاچان كەلگەنتىڭىز ؟ ئاپىڭىز تىنچلىقمۇ ؟ — دېدى .

— تىنچلىق ، — مەن تۇيدۇرماي چىشلىرىمنى چىشلىدىم ، يۈ-
رىكىمدە پىغان تۇرلىدى . شۇ ئاچام ئېرجىيىنى ساپاغا ئولتۇرغۇزۇپ ئۆ-
نىڭ بېشىنى سىلاپ كەتتى . زۇرنال ئېرجىيىنىڭ بېشىغا تەگمىگەن بول-
سىمۇ ، ئۇ خۇددى بېشى ئاغرىپ كەتكەندەك تۇرۇپ بەردى ، ئۇ توختى-
ماي ئېسەدەپ ياشسىز كۆزلىرى بىلەن ئوغرىلىقچە ئەتراپقا سەپسالاتتى .
— دادام بارمۇ ؟ — دەپ سورىدىم مەن تاقت قىلالماي ئىشنى
تېزىرەك پۈتتۈرۈش نىيىتىدە . شۇنداق بولغاندا ئاددىي كۆلىمىزگە قاي-
تالايتتىم . ئۆيىمىزدە ھەشەمەتلىك بىسات — جابدۇقلار ، مەش ، ساپالار
بولمىغىنى بىلەن ئۇ يەردە مەن ئەركىن نەپەس ئالالايتتىم . ئاپام تايىنلىق
يولۇمغا قاراپ تۇرىدۇ . ئۆتكەن يىلى كۈزدە مەن پۇلغا كېلىپ شۇ ئاچام
بىلەن گەپ تەگىشىپ قالغاندىن بۇيان ، بۇ يەرگە ھەر كەلگىنىمدە ئا-
پامنىڭ كۆڭلى دەككە — دۈككىدە قالاتتى . بىچارە ئاپامنى ئويلىسام ئۆ-
زۈمگە جىق ھاي بېرەتتىم .

— جېنخۇا ، يىپىڭ كەپتۇ ! — شۇ ئاچام ماڭا جاۋاب بېرىشنىڭ
ئورنىغا ئارقىسىدىكى ئۆيگە قاراپ تۈۋلىدى . ئاپام بىلەن تەڭ دېمەتلىك
دېگۈدەك بۇ ئايال قىرىق ئالتە — قىرىق يەتتە ياشقا كىرىپ قالغان بول-
سىمۇ ، ياش كۆرۈنەتتى . ئاپام ئىككىسىنى بىر يەرگە قويۇپ قويسا ،
باشقىلار جەزمەن ئاپامنى ئۈنىگىدىن ئون — يىگىرمە ياش چوڭ دەيتتى .
ئەمەلىيەتتە ئۇنىڭ چوڭ ئوغلى ئېرخاۋ مەندىن بەش ياش چوڭ ئىدى !
شۇ ئاچام ياشتا چوڭ بولغىنى بىلەن ، يۈزىدە بىر تالمۇ قورۇق يوق ،

ئۆڭى ئاق ۋە سۈزۈك ، تېرىسى يۇمشاق ئىدى . ئۇ شۇنچىلىك ئۇستىلىق بىلەن پەرداز قىلاتتىكى ، قاچانلا قارىسا يۈزىنىڭ قىزىلى قىزىل ، ئېقى ئاق كۆرۈنەتتى . زادى چېكىدىن ئاشۇرۇۋەتمەيتتى . بۇلاقتەك كۆزلىرىدىنمۇ ياشلىق ئۇرغۇپ تۇراتتى . ئۇ ئاجايىپ خۇش پىچىم بولۇپ ، بۇنداق خۇش پىچىملىق ياش قىزلاردىمۇ كەمدىن - كەم بولاتتى . ئۇ تال چىۋىقتەك نازۇك - زىلۋا ، ئەمما تولغان ، ئوتتۇرا ياشلىق ئاياللاردەك سېمىزمۇ ئەمەس ، ئاپامغا ئوخشاش ئورۇق - ئاۋاقمۇ ئەمەس ئىدى . دەر - ۋەقە ، ئاپامغا ئوخشاش دىنۋارچىلىقتا ئەمەس ، ئاسايىشلىقتا ياشايتتى . دادام ئىچكەركى ئۆيدىن چىقتى ، ئۇچىسىدا تىۋىتلىق خالات ، بېشىدا مەشۇت يىپتىن توقۇلغان كىچىككىنە پوسما ، ئاغزىدا قايسىبىر دەۋرلەرنىڭ غاڭزىسى بار ئىدى . ئۇ قاشلىرىنى يىمىرىپ ماڭا سوغۇق نەزەر تاشلىدى . ئۇنى ياخشى كۆرمىسەممۇ ، ئورنۇمدىن تۇرۇپ ئېھتىرام بىلەن « دادا » دېيىشكە مەجبۇر ئىدىم . ئۇ ، چىن دىلىمدىن ئېھتىرام بىلدۈرمەيۋاتقانلىقىمنى چۈشەنگەندەك ، مۇنداق ياسالمايلىقىنى قوي ، دېگەن مەنىدە قول شىلتىدى . بۇنىڭدىن كۆڭلۈم بەكمۇ غەش بولۇپ ، ئاچچىق - قىمنى ئىچىمگە يۇتۇپ جايىمدا ئولتۇردۇم . دادامنىڭ قوشۇمىسى تېخىمۇ تۈرۈلدى ۋە بۇرۇلۇپ مېڭىڭغا ۋارقىرىدى :

— رادىئونى ئۆچۈر !

مېڭىڭ بېلىنى تولغاپ ، تۇمشۇقىنى ئۇچلاپ بېرىپ رادىئونى ئۆچۈردى . ئۆي ئىچى بىردىنلا جىمىدى . دادام شۇ ئاچامنىڭ يېنىغا كېلىپ ئولتۇرۇپ ئېرىجىغا قاراپ سورىدى :

— يەنە نېمە بولدى ؟

— مېڭىڭ بىلەن سوقۇشۇپتۇ ! — دېدى شۇ ئاچام ، ئېسەدەپ

ئاران تۇرغان ئېرىجى بۇ گەپ بىلەن يەنە يىغلىدى . دادام گەپ - سۆز قىلماي مېڭىڭغا سۆرۈن تەلەتتە قاراپ قويدى . مېڭىڭ تۇمشۇقىنى ئۇچلاپ ھېيىققىنىدىن يەرگە قارىۋالغان بولسىمۇ :

— يېڭى ۋېلىسپىت مىنگىنىگە كۆرەڭلەپ كەتكىنىنى ! — دەپ

غودۇڭشىدى . دادام مېڭىڭغا يەنە بىر ھومايغاندى ، مېڭىڭ تۈگۈلۈپلا